

## مطبوعاتي اعلامیه

### محترم محمد جواد پیکار: "د ملکیت خونديتوب په برخه کې د حکومت ژمنه، د ټولگټو پروژو عملي کول او د هېواد د ځمکوالی نظام عصري کول د پلي کېدو په حال کې دي"

د ښار جوړولو او ځمکو وزارت سرپرست محترم محمد جواد پیکار دا څرگندونې د حکومت د اطلاعاتو او رسنیو مرکز کې ولس ته د حکومت ځواب ویلو کنفرانس پر مهال وکړې.

د ښار جوړولو او ځمکو سرپرست وزیر د دې کنفرانس پر مهال د دې وزارت د څلورو کلونو د لاسته راوړنو په اړه راپور ورکړ او ټینګار یې وکړ چې یاد وزارت د جلالتماب ولسمشر له پرېکنده ملاتړ سره په دې مهال کې د پام وړ لاسته راوړنې لرلې.

د ښار جوړولو او ځمکو سرپرست وزیر د دولتي ځمکو بانک، د غیر رسمي ښاري سیمو ثبت پروګرام، د افغانستان د ځمکو او ملکیتونو بیې ایښودنې پروګرام (ALPIS) او د افغانستان د ځمکوالی نظام بنسټیز پرمختیایي پروګرام (IDPL) د دې وزارت یو له کلیدي او اغېزناکو برنامو یاد کړل او زیاته یې کړه، یادې برنامې چې د افغانستان ځمکوالی نظام په تاریخ کې بې سارې دي؛ د هېواد د ځمکوالی نظام عصري کوي.

محترم محمد جواد پیکار وویل، د هېواد په ۲۸ ولایتونو کې د دولتي ځمکو بانک په پلي کېدو سره تر دې مهاله ۳.۵ میلیونه ځمکې سروې شوي، د غیر رسمي ښاري سیمو د ثبت پروګرام له لارې چې موخه یې د غیر رسمي ښاري سیمو خونديتوب دی، په اته ښارونو کې ۶۰۰ زره کورونه ثبت شوي او په ۳۴ ولایتونو کې د افغانستان د ځمکوالی نظام بنسټیز پرمختیایي پروګرام په پلي کېدو سره د ځمکو او بیې ایښودنې ۴۷ زره نمونې راټولې شوي. هغه همدا راز، د ۵۰۰ زره جریبه ځمکو استرداد، د ۱۸۸۲۳ غاصبینو په گوته کول او عدلي او قضایي ارګانونو ته د ۱۵۸۳۱ غاصبینو پېژندل د دې وزارت له نورو لاسته راوړلو څخه یاد کړل.

د ښار جوړولو او ځمکو سرپرست وزیر د خپلو خبرو په دوام وویل، دې وزارت د تېرو څلورو کلونو پر مهال په ټول هېواد کې د ۶۵۷ ساختماني او زېربنایي پروژو تطبیق پیل کړی چې له جملې یې ۱۵۱ گټې اخیستې ته سپارل شوي، ۳۱۲ یې د پلي کېدو په حال کې دي، ۱۹۴ پروژې د تدارکاتو په مرحلو کې دي او سربېره پر دې د ۱۹۷ ساختماني او زېربنایي پروژو طرحه او ډیزاین بشپړ شوي دي.

د ښار جوړولو او ځمکو وزارت سرپرست د خپلو خبرو په پای کې وویل، د ښار او کور جوړنې مخکیني وزارت او د افغانستان د ځمکو مخکیني ادارې تر یوځای کېدو وروسته د ښار جوړولو او ځمکو وزارت تر سرلیک لاندې اوس د څرگند لړلید او په حکومتداري اسنادو کې د اصلاحاتو په راوستلو کار پیل شوی دی.

هغه په ورته وخت کې د افغانستان د ځمکوالی نظام بنسټیز پرمختیایي پروګرام (IDPL) پلي کېدل، د دارالامان اداري کمپلکس د جوړېدو چټکتیا، پر غیر رسمي ښاري سیمو د ۵۰۰ زره ملکیت سندونو وېش او تر ۲۰۲۰ مېلادي کال پورې د غیر رسمي ښاري سیمو ثبت پروګرام دویم پړاو پلي کېدل، د عامه او دولتي ادارو ودانیو د ډیزاین مرکز رامنځ ته کول، د دولتي ځمکو بانک د کارونو ادامه او د قطععات پېش شاخ فابریکې له لارې د ۲۰۰ بابه ښوونځیو رغول په روان کال کې د دې وزارت یو له مهمو برنامو څخه وګڼل.

د زیاتو معلوماتو لپاره:

حشمت ناصری - د ښار جوړولو او ځمکو وزارت - د اطلاعاتو او عامه اړیکو رئیس

مبایل: ۰۷۷۸۱۱۱۳۸۵

ایمیل: [hashmat.nasiri@MUDL.gov.af](mailto:hashmat.nasiri@MUDL.gov.af)